

میڈیا سنٹر وفاق المدارس العربیہ پاکستان

03009569780

اسلام آباد (12-03-2016) آج بدی کی قوتیں یکجا ہو چکی ہیں خیر کی قوتوں کو بھی باہم متحد ہو جانا چاہیے، باہمی اتحاد و اتفاق وقت کا اہم تقاضا ہے، دینی مدارس کی بقاء و استحکام اور دینی مدارس کا استحکام باہم لازم و ملزوم ہیں، استحکام پاکستان و استحکام مدارس کانفرنس اتحاد امت کا ذریعہ بنے گی ان خیالات کا اظہار مولانا محمد حنیف جالندھری جنرل سیکرٹری وفاق المدارس العربیہ پاکستان نے بہاولنگر کے دینی مدارس کے ذمہ داران اور مساجد کے ائمہ و خطباء کے اہم اجلاس سے خطاب کرتے ہوئے کیا۔ وفاق المدارس العربیہ پاکستان کے مرکزی میڈیا سنٹر سے جاری ہونے والی تفصیلات کے مطابق وفاق المدارس العربیہ پاکستان کے زیر اہتمام تین اپریل کو لاہور میں منعقد ہونے والی استحکام پاکستان و استحکام مدارس کانفرنس کی تیاریوں کے سلسلے میں بہاولنگر میں ایک اہم اجلاس منعقد ہوا جس میں بہاولنگر کے دینی مدارس کے سینکڑوں ذمہ داران اور مساجد کے ائمہ و خطباء نے شرکت کی۔ مولانا محمد حنیف جالندھری نے شرکاء سے کہا کہ اس وقت بدی کی قوتیں باہم متحد ہو چکی ہیں اور وہ دین اسلام اور حق کو مٹانے کے لیے یک جان اور بیک آواز ہو کر کام کر رہی ہیں اس وقت ضرورت اس امر کی ہے کہ خیر کے لیے کام کرنے والی قوتیں یکجا ہو جائیں اور باہمی اتحاد و یکجہتی کا مظاہرہ کریں۔ مولانا محمد حنیف جالندھری نے کہا وفاق المدارس العربیہ پاکستان امت کے درمیان اتحاد و یکجہتی کو فروغ دینے کے لیے کردار ادا کرتا رہا ہے اور اب لاہور میں استحکام پاکستان و استحکام دینی مدارس کانفرنس اتحاد امت کا مظہر ہوگی۔ مولانا محمد حنیف جالندھری نے کہا کہ اس وقت دینی مدارس اور پاکستان کی بقاء و استحکام لازم و ملزوم ہے۔ دینی مدارس کی بقاء پاکستان کے استحکام پر منحصر ہے اور پاکستان دینی مدارس کے صدقے تا قیامت باقی رہے گا انہوں نے کہا کہ اس وقت علماء کرام اور مساجد کے ائمہ و خطباء کو پاکستان اور دینی مدارس کے استحکام کے لیے کردار ادا کرنا چاہیے اور اس عظیم کام کو اپنی زندگی کا نصب العین بنا لینا چاہیے۔